


Saýhally hem sada

Category: Goşgular, Kitapcy

написано kitapcy | 26 января, 2025

Saýhally hem sada SAYHALLY HEM SADA



Barýan saýhally hem sada,
Söküp jemendäniň için.
Ýüzümi saklap howada,
Duruşy dek teneçiriň.
Zabun hem ýylçyr ýüzlerden
Ýat göreçler geçýär tyrpyp.
Maşyn çagyryar gyzlardan
Saýlap, sowuk gözün gypyp.

Barýar biperwaý trotuar,
Geçirip maşyn düzümin.
Şol birsyhly gaýtalaýar

Aýaklar köçe düzgünin.

Ýanýar çyralar gyzyl gor,
Garaňky edil gara köl.
Gyzyl ýandy swetofor –
Gazyk bol.

Dur, ýol ýok öňe baryana –
Gözler göge edýär seýil.
Aý hem bakyp dur nurana,
Gadagan belgisi deýin.

Akýar maşynlar damjalap,
Damjalaryň içi mikrob.
Ýylgyrýar bir mikrob jyklap,
Meniň gözlerim mikroskop.

Baryan saýhally hem sada,
Söküp jemendäniň için.
Ýüzümi saklap howada,
Duruşy dek teneçiriň.

* * *

Nadan najyrar eger,
Çörek ýetse agzyna,
Eden-etdilik eder,
Emel ýetse azgyna.

Hasapsyz zat ýok herne
Ynsap baryn ýazarmyş.
Erksizlikde ejizlän,
Azatlykda azarmyş.

Bir laýyk tap tapylmaz,
Ne beýle sen adamzat.
Horluk hem hezil bermez,
Meslik berer köp azap.

* * *

Bolmady. Ýüzüme urdular meniň,
Ümdüzime tutdum tasan mal ýaly.
Mähelläň içinde, göýä bir çölde,
Gezdim adam gözläp, suwsan mal ýaly.

Nirden geldi oylan başa bu höwes?
Men adam gözledim, biçäre kör deý,
Agyr mähelleden eşdilmedi ses,
Ýogsa men gygyrdym: "Kim bar bu ýerde?!"

Birdenem mähelläň akymna düşdüm,
Ýitdim gitdim, başky höwesim gaçdy.
Ejizledim. Menden zor çykdy müşgül,
Ynam syndy. Şübhe gözümi açdy.

Gan sowady. Karar tapdy ýürek hem.
Göwräm oýa dolup ölüp galdym men.
Şuny az görmäliň birek-birekden.
Mahal-mahal adam boljak boldum men.

Bapba GÖKLEŇ. Goşgular